

نام اور کام

اس سبق میں کام کی اہمیت کو واضح کیا گیا ہے۔ پانچویں جماعت کا ایک بھولا بھالا طالب علم اپنے ہم جماعت دوستوں کی شرارت سے پریشان ہو کر ہیڈ ماسٹر کے پاس پہنچتا ہے اور اپنا نام بدلنے کی خواہش ظاہر کرتا ہے۔ وجہ پوچھنے پر وہ بتاتا ہے کہ میرے دوست میرا نام بگاڑ کر مجھے چڑاتے ہیں۔ تب ہیڈ ماسٹر اس طالب علم کو بہت ہی پیار سے سمجھاتے ہیں کہ نام سے کچھ نہیں ہوتا، انسان کا کام اہم ہوتا ہے۔

وہ پانچویں جماعت کا طالب علم تھا۔ بہت سیدھا سادا اور بھولا بھالا۔ اس کی جماعت میں دو تین طالب علم بہت شرپ تھے۔ ہمیشہ اُسے ستاتے رہتے اور اس کا صحیح نام لینے کی بجائے 'کوکلو' کہہ کر چڑاتے تھے۔ وہ ہمیشہ یہی سوچتا رہتا کہ دنیا میں نام کی بڑی اہمیت ہے۔ اگر میں اس نام کی بجائے کوئی دوسرا اچھا سانام رکھ لوں تو ساتھیوں کی چھیڑخانی سے نفع جاؤں گا۔ ایک دن اس کے ساتھیوں نے اسے بہت تنگ کیا۔ پریشانی کے عالم میں وہ ہیڈ ماسٹر صاحب کے آفس پہنچ گیا۔ اندر آنے کی اجازت لی اور ان کے سامنے جا کر خاموش کھڑا ہو گیا۔

ہیڈ ماسٹر صاحب نے اسے غور سے دیکھا اور بڑی نرمی سے پوچھا، "کیا بات ہے؟ اتنے پریشان کیوں ہو؟"



اس نے ہمت کر کے کہنا شروع کیا، ”جناب! میرے والدین نے میرا جو نام رکھا ہے میرے ساتھی اسے بگاڑ کر مجھے چڑا تے رہتے ہیں۔ مہربانی کر کے میرا نام بدل کر کوئی اچھا سانام رکھ دیجیے۔“

ہیڈ ماسٹر صاحب نے اُسے سمجھایا، ”دیکھو بیٹا! یہ کام اتنا آسان نہیں ہے۔ یوں بھی دنیا میں نام اہم نہیں ہوتا۔ اصل اہمیت کام کی ہوتی ہے۔ تمھیں اپنے نام کے لیے اتنا فکر مند نہیں ہونا چاہیے۔“

ہیڈ ماسٹر صاحب کی باتوں سے اُسے تسلی نہیں ہوئی۔ وہ چپ چاپ وہیں کھڑا رہا۔ ہیڈ ماسٹر صاحب نے اس کی آنکھوں میں آنسو دیکھ لیے تھے۔ انھوں نے ہمدردی سے کہا، ”لگتا ہے تم نام بدلنا ہی چاہتے ہو۔ خیر، تمہارا نام تبدیل کرنے کی کوشش کریں گے لیکن تمھیں اپنی پسند کا نام خود تلاش کرنا ہوگا۔“

”میں اپنا نام کس طرح تلاش کروں؟“ اس نے ڈرتے ڈرتے پوچھا۔

ہیڈ ماسٹر صاحب نے سوچتے ہوئے کہا، ”ایسا کرو..... اپنے محلے کا دورہ کرو۔ لوگوں کے نام معلوم کرو۔ اُن ناموں کی ایک فہرست بناؤ اور اس میں سے ایک نام پسند کرو۔ آٹھ دن بعد اسی وقت آ کر مجھ سے ملاقات کرنا۔“

وہ خوشی گھر لوٹ آیا۔ دوسرے روز سے ہیڈ ماسٹر صاحب کے بتائے ہوئے طریقے پر اس نے عمل کرنا شروع کر دیا۔ وہ روزانہ چھٹی کے بعد گھر لوٹنا اور تازہ دم ہو کر محلے کے دورے پر نکل جاتا۔ گلیوں میں گھومنا پھرتا اور لوگوں کے نام معلوم کر کے فہرست میں لکھ لیتا۔ اس کے محلے میں سینکڑوں لوگ رہتے تھے۔ سبھی کے نام لکھنا ممکن نہ تھا۔ اس نے ایک آسان ترکیب ڈھونڈ نکالی۔ وہ صرف انھیں لوگوں کے نام لکھتا جو محلے ہی میں نہیں، اس پاس بھی معروف تھے اور اپنا ایک مقام رکھتے تھے۔ چار پانچ دنوں میں فہرست مکمل ہو گئی۔ اس نے سوچا، اب اس میں سے کسی نام کا انتخاب کر لینا چاہیے۔

اس نے فہرست دیکھی۔ کل پچیس نام تھے۔ وہ ایک ایک نام پر نظر ڈالتا گیا: یہ ڈاکٹر محمد فاروق ہیں۔ ان کے ہاتھوں میں اللہ نے شفادی ہے۔ ان کے دو اخانے میں ہمیشہ مریضوں کی بھپڑتی ہے۔ یہ ایڈوکیٹ محمد نعیم ہیں۔ قانون میں زبردست مہارت رکھنے والے۔ بڑی محنت اور لگن سے مقدمات کی پیروی کرتے ہیں۔ بہت سے مقدمات جیت چکے ہیں۔ یہ انجینئر احسان الحق ہیں۔ شہر کی کئی عالیشان عمارتیں ان کی فتنی مہارت کا ثبوت ہیں۔ محلے میں سب سے شاندار آفس انھیں کا ہے۔ یہ عظمت بیگ صاحب ہیں۔ کسی سرکاری محلے میں اعلیٰ عہدے پر فائز ہیں۔ بڑے کروفر سے رہتے ہیں۔ کار سے آفس آتے جاتے ہیں۔ اگلا نام نعمت اللہ صاحب کا ہے۔ یہ کپڑے کے بہت بڑے تاجر ہیں۔ ان کی دکان کی چمک دمک دیکھ کر راہ گیر چلتے رک جاتے ہیں۔ وہ ہمیشہ گاہوں میں گھرے رہتے ہیں۔ انھیں بات کرنے کی بھی فرصت نہیں ملتی۔ غرض فہرست کے سارے لوگ نمایاں حیثیت کے مالک تھے۔

ہیڈ ماسٹر صاحب کے حکم کے مطابق طالب علم مقررہ دن ٹھیک وقت پر ان کے آفس میں پہنچ گیا۔ ہیڈ ماسٹر صاحب نے پوچھا، ”تم نے میری ہدایت پر عمل کیا ہوگا؟“

”جبی جناب!“ اس نے آہستہ سے کہا۔

”اب بتاؤ، تم نے اپنے لیے کون سا نام پسند کیا؟“ انہوں نے پوچھا۔

اس نے ادب سے کہا، ”سر! میرے محلے میں کئی مشہور لوگ رہتے ہیں۔ ان کے نام بھی بڑے اچھے ہیں۔ میری سمجھ میں نہیں آتا کہ اپنے لیے کون سا نام منتخب کروں۔“

ہمیڈ ماسٹر صاحب نے کہا، ”ٹھیک ہے۔ یہ مشکل میں حل کیے دیتا ہوں۔ تم محلے میں کئی دنوں تک گھوٹے پھرے۔

تمہارے محلے میں لوگ سب سے زیادہ عزت کس شخص کی کرتے ہیں؟“

”جی..... سعید احمد صاحب کی۔“ اس نے بے ساختہ جواب دیا۔

”بس تم اپنا نام سعید احمد رکھ لو۔ لوگ تمہاری بھی اتنی ہی عزت کرنے لگیں گے جتنی ان کی کرتے ہیں۔“

”یہ کیسے ہو سکتا ہے؟ لوگ نام کی وجہ سے ان کی عزت نہیں کرتے۔“ وہ بے اختیار بول اٹھا۔

”پھر کس وجہ سے کرتے ہیں؟“ ہمیڈ ماسٹر صاحب نے سوال کیا۔

”وہ مصیبت میں لوگوں کے کام آتے ہیں۔ اپنے پڑوسیوں کا بہت خیال رکھتے ہیں۔ محلے میں کوئی بھی بیمار پڑ جائے، سعید احمد صاحب اس کا حال چال جانے کے لیے موجود۔ وہ ہر ایک سے بڑی محبت سے ملتے ہیں۔“ اچانک اس کے ذہن میں بچلی کی طرح کوئی خیال آیا۔ وہ بولتے بولتے تھوڑی دیر کے لیے رُکا، پھر بڑے جوش سے کہنے لگا، ”سر! اب میں سمجھ گیا۔

نام سے زیادہ انسان کا کام اہم ہوتا ہے۔ اب میں نام بدلنے کا خیال اپنے دل سے نکال دوں گا۔“

ہمیڈ ماسٹر صاحب نے خوش ہو کر کہا، ”شabaش! تم نے بہت صحیح نتیجہ نکالا کہ سعید احمد صاحب کی عزت ان کی خوبیوں کی وجہ سے ہے۔ اب تم جاسکتے ہو۔“

وہ آفس کے دروازے تک پہنچا تھا کہ ہمیڈ ماسٹر صاحب نے اسے آواز دی اور کہا، ”ایک خوش خبری سن لو۔ تمہاری جماعت کے جو ساتھی تمھیں پریشان کرتے تھے انہوں نے مجھ سے وعدہ کیا ہے کہ وہ آئندہ ایسا نہیں کریں گے۔“ وہ خوشی سے جھومنتا ہوا اپنی جماعت کی طرف روانہ ہوا جہاں اس کے سب ساتھی اس کا انتظار کر رہے تھے۔

عہدے پر فائز ہونا	-	عہدے پر مقرر ہونا	-	ان کے ہاتھوں میں	-	چنانچہ	-	انتخاب کرنا
کروفر	-	شان و شوکت	-	اللہ نے شفادی ہے	{	ان کے علاج سے لوگ اچھے ہو جاتے ہیں۔	-	
نمایاں	-	خاص، واضح	-	کسی کام میں بہت لائق ہونا			-	مهارت رکھنا
منتخب کرنا	-	چنا	-					

مشق

ایک جملے میں جواب لکھیے۔

۱۔ پانچویں جماعت کا طالب علم اپنے ساتھیوں سے کیوں پریشان تھا؟

۲۔ طالب علم اپنے نام کے متعلق ہمیشہ کیا سوچتا رہتا تھا؟

محصر جواب لکھیے۔

۱۔ پہلی ملاقات میں طالب علم نے ہمیڈ ماسٹر صاحب سے کیا کہا؟

۲۔ ہمیڈ ماسٹر صاحب نے اسے کیا سمجھایا؟

مفصل جواب لکھیے۔

۱۔ محل کے لوگوں کے نام کی نہرست کس طرح تیار ہوئی؟

۲۔ ہمیڈ ماسٹر صاحب اور طالب علم کی دوسری ملاقات بیان کیجیے۔

اس سبق میں لفظ فکرمند آیا ہے۔ منڈگا کرایے ہی دوسرے پانچ الفاظ بنائیے۔

جاائزہ پیجیے:

۱۔ اپنے دوست سے گفتگو کیجیے کہ آپ کی جماعت میں کون سے ناپسندیدہ واقعات ہوتے ہیں۔ اس گفتگو میں کسی کا نام نہ لیا جائے۔

۲۔ آپ کی کسی بات سے جماعت کے کسی ساتھی کی دل آزاری تو نہیں ہوتی۔

غور کر کے بتائیے:

اس سبق میں جس طرح بتایا گیا ہے، اس طرح آپ کو کوئی پریشان کرتا تو آپ کیا کرتے؟

ذیل کے سوال کے متعلق اپنے دوستوں سے بات چیت کیجیے:

ڈاکٹر، وکیل، انجینئر، افسر، تاجر، دوسروں کی بھلانی کے کیا کام کر سکتے ہیں؟

سرگرمی:

معلوم کیجیے، کیا سعید احمد صاحب کی طرح کوئی شخص آپ کے محلے میں موجود ہے۔ ان سے ملاقات کیجیے۔

